

ናብቲ ዓሚቕ ባሕሪ መርቦብኩም አውርዱ

ሉቃስ 5:1-12

ዘሎናዮ እዋን ዓመት ወዲእና አብ ሓዲስ ዓመት ክንኣቱ እንቀራረበሉ ፍሉይ እዋን እዩ። እግዚአብሔር ጸግኡ ሂቡ ዓመት ምሉእ ሓልዩ ዘጽንፋና እናአመስገና አብ ሕይወትና ምልስ ኢልና ክንርኢ ጠቓሚ እዩ። ሰብ ንዝሓለፈ ክርኢ ወይ ኸግምግም እንተ ዘይክኢሉ መጻኢ የብሉን ወይ ከአ ዘይገመቶ ነገር ኸንገጥሞ ይክኣል። ካብ ጡራት ሰብ ጥራሕ እዩ አብዚ ዓለም ብገምጋማት ክኸይድ ዝተዓደለ፣ ነገራት አብ ዝመርሑኻ ብኻልኣት ዝወሰኑልካ ወይ ዝብሉኻ እተኸይድ እንተ ኸንካ መጻኢ አይክጥዕመካን እዩ። አብ መንፈሳዊ ሕይወት ንዝሓለፈ ሕይወትና ገምጊምና ብዝያዳ አብ አምላኽ ክንምለስ ቀንዲ ንመጻኢ ጉዕዞና ዝውስን እዩ። እዚ እዋን እምብኣር ነዚ ክንገብር ኣጋዚ እዩ።

ሮማውያን ሓደ አምላኽ ጀኑስ ዝበሃል ነርዎም፣ ክልተ ገጽ ዘልኦ እዩ ብቅድሚትን ብድሕሪትን ሓደ ዓይነት ገጽ አለዎ። ወርኒ ጥሪ ብስሙ እያ ተሰምያ። ንዝሓለፈ ዓመትን ንዝመጽእ ዓመትን ክርእዩ እሞ ንኹሉ ከምቲ ዝድለ ንምምራሕ እዩ እቲ ቀንዲ ዓላማ። ሰብ መቐረት ሕይወት ዘስተማቕር ነቲ ዝሓለፈ ርእዩ እንተ ኸኣለ ከምኡ ንዝመጽእ ብዓይኒ ተስፋ ርእዩ ክምድብ መምርሕን መርኃ ሕይወቱን ከውጽእ ምስክኣለ ጥራሕ እዩ። ብፍላይ ንመንፈሳዊ ሕይወቱን ምስ አምላኽ ክህልዎ ዝግብኦ ነገራትን ገምጋም ክህልዎ አድላዩ እዩ።

ነፍሲ ወከፍና አብዛ እንዛዝማ ዘሎና ዓመት ከመይ አሕሊፈያ አብ ምንታይ ዘንጊዔ እንታይ አሎ ኸንገብሮ ዝግብኣኒ ዝነበረ ዘይገበርክዎ ከመሎ ርክበይ ምስ አምላኽን ሰብን? ሓቀኛ ሕይወትዶ እመርሕ አሎኹ ወይስ ብጉልባብ ሓቂ ዘይብሉ አምሰሉ ሕይወት እነብር አሎኹ ኢልና ርእስና ክንኣትት አሎና። ሰብ ሎሚ ሓደ ካብቲ ከቢድዎ ዘሎ አብታ ዘልኦ ጥራሕ አተኩሩ ሃነፍነፍ ክብል ንዝሓለፈ ፅኹን ንዝመጽእ ምርኣይ ስኢኑ አብ ዕንክሊል ዝነበር ዘሎ ኮይኑ እዩ ዝርአየካ። አድራሻ ዝጠፍኦ ሰብ አብ ኮለል እዩ ዝነበር ከምኡ ሕይወቱ ክሰርዕ ዘይክኣለ ንነገራት ዝሓለፉን ዝመጽኡ ክርኢ ዘይክኣለ አብ ሓሶትን ግዝያውን ይነብር መጻኢኡ ኸኣ ዕንወት እዩ።

ጸብጻብ ሕይወት አብ ሓቂ ዝተመርኮሰ ክንገብር አሎና። ኩልና ከም እንፈልጦ ሥጋና ባህርና ክስዓር ዘይፈቱ ንጌጋኡ ክቕበል ዘይደሊ ሓቂ ዝመሮ ባህሪ እዩ ዘሎና። ክንልውጥ ክንሕደስ ክንኣልፎ ክንወርዶ ዝግብኣና ዕምቆት ትሕትና አሎ። ለውጢ ብባህጊ አይመጽእን እዩ ንኣቕን ቅንዕናን አብ ሕይወትና ክንለብሶ ትሕትና ክንለብስ እሞ ክንቅይር ፍቓደኛታት ክንከውን አሎና።

ሓደ እዋን ቅ. ዮሐንስ ጳውሎስ ፪ይ አብ ምእታው ሓዲሽ ዘመን አብ ዝጸሓፍዎ መልእኽቲ ነቲ ኢየሱስ ንጴጥሮስ ዝበሎ ጠቐሶም ናብቲ ዓሚቕ ባሕሪ መርቦብኩም አውርዱ። አብዚ ብገርሂ ክንርእዮ ከሎና ጴጥሮስ ነውሕ ተመክሮ ምግፋፍ ዓሣ ዝነበሮ ሓደ ወዲ ጸራባይ ሓንቲ አፍልጦ ዘይብሉ ብዛዕባ ዕለታዊ ስርሑ ከምዚ ግበር ክብሎ እንከሎ ጴጥሮስ እንታይ እየ ዝሰምዕ ዘሎኹ ኢሉ ይኸውን። ጴጥሮስን ብጸቱን ምሉእ ለይቲ ክገፉ ኢሎም ዝክኣሎም ገርም ግን ሓንቲ ክሕዙ አይክኣሉን ተስፋ ቆሪኦም ጃላብኦም እናአጽረረዩን አሰሩን እንከለዉ ኢየሱስ ንጴጥሮስ መርቦብኩም አውርዱ እሞ ክትገፉ ኢኹም ኢልዎ።

ምሉእ ለይቲ ጽዒርና ዝኃዝናዮ የብልናን ከም ቃልካ ነዚ መርቦብ አውርዶ አሎኹ እናበለ ነቲ ኢየሱስ ዝበሎ ገሩ። ብርግጽ አብ ሕይወትና እውን ዝገጥም እዩ። አዚና እንተአማመነሉ ፍልጠት ወይ እኹሉ ተመክሮን አፍልጦ አብ ዘሎና ጉዳይ ሓደ ሓንቲ አፍልጦ ዘይብሉ ሰብ መጺኡ ከምዚ ግበር ወይ ከምዚ በል ክብለና እንከሎ ክነጽጎ ወይ ዋጋ ክንከልኦ ንኸእል ኢና። ጴጥሮስ ግን ንፍትን ዝዓይነቱ መልሲ እዩ ሂቡ። ከምቲ ዝተባህልዎ ምስ ገበሩ አዝዩ ብዙጎ ዓሣ ኃዙ።

ንአምላክ ዝብለና ሰሚዕና እንተ ኸኣልና ድሕሪኡ ዝመጽእ እንደልዮ ምርካብ እዩ። ኣብ ብሉይ ኪዳን ኤልያስ ነብይ (ዘነ 17) እንተ ርእና እግዚአብሔር ክገብር ዘለዎ ከም ዝነገር ምስ ሰምዐ ተአምራት ይግበር ከም ዝነበር ንርኢ። አምላክ ክብል እንከሎ ምስማዕ ጥራሕ እዩ ዝግባእ። ኣብ ወንጌል ኢየሱስ ንዝቡሓት እዚ ከምዝገብረልካ/ኪ ተአምንዶ እናበለ ይሓትት ከም ዝነበረ እቶም ሰባት እወ ምስ በሉ እቲ ዝለመንዎ ይፍጸመሎም ከም ዝነበረ ንርኢ። አምላክ ብዝተፈላለየ መገዲ እዩ ዝሃረበና ስለዚ ንድምጺ አምላክ ሰሚዕካ ምኽኣል የድሊ። ንአምላክ ክንሰምዕ ጽን ኢልና ልብና ኣብኡ ክንድህብ ይግባእ። ፍርቂ ፍርቂ ዝኾነ ልቢ ክሰምዕ ይኸብዶ እዩ። ዝሰምዕ እንታይ ከም ዝረክብ ብግብሪ ጴጥሮስ ኣርእዩና።

ጴጥሮስ ርግጽነት ብዘይብሉ ነቲ ዝተባህሎ ኣብ ነይታ እምነት ገሩ መርበብ ኣብቲ ዓሚቕ ደርብይዎ እዚ ኸኣ ነቲ ኹሉ ፍልልይ አምጺኡ። ር.ሊ.ጳ. ዮሐንስ ጳውሎስ ዳግማይ ነዚ እናኣስተንተኑ ቤተ ክርስትያን ነዚ ኩሉ ኣብ ቅድሚኡ ዘሎ ዝተፈላለየ ጸገማት ሰብን ባህርን ዝፈጠሮ ኩሉ፣ ቊጠባዊ ውድቀት፣ ውግእ ኣብ ኩሉ ዝርእ ዘሎ፣ ኣብ ንዋታዊ ወይ ግዙፍ ነገራት ጥራሕ ዘተኮረ ንዓለምና ዝጸሉ ዘሎ ሓዲስ ባህሪ ብምዕዛብ ነቲ ንጴጥሮስ ዝበሎ ኣሚና ክትሰምዕ ክትቅጽል ኣለዎ ይብሉ። ነፍሲ ወከፍ ክርስትያን ንመንፈሳዊ ሕይወቱ ኣብቲ ዝዓምቐ ከውርድ ይሕተት ኣሎ። ኣብዚ ከቢድ ዝተፈላለየ ጸገማትን ፈተናታትን ዝሰፈኖ ዓለም ዓቕልና ኣጽቢብናሉ ኣብ ዘሎና እዋን ብምሉእ ብዕምቆት ኣብ ክርስቶስ ክንምለስ ክንልወጥ፣ ልዕሊ ዝኾነ እዋን ክነፍቅሮ፣ ካብቲ መንፈስ ቅዱስ ብዕምቆት ኣብ ታሕቲ ወሪድና ማይ ሕይወት ክንሰቲ ኣሎና።

ኣብ ታሕቲ ኣብ ውሽጣዊ ሕይወትና ኣነን አምላክን ጥራሕ እንፈልጦ ንእቶ እዋ ኸዑ ክንርእዮ እንኸእል ክንልውጦ ዘሎና ክንከዶ ዝግብኣና ክንርኢ ኢና። ኣብ ዓሚቕ ሕይወትና ከይወረድና ሕይወት ቅድስና ዝህብ ጸጋ ክንለብስ ኣይንኸእልን ኢና። ኣብቲ ትሑት ዓሚቕ ልቢ ኣብኡ ልቦና ምስትውዓል በረኽት ምርግጋእ ኣሎ። ጴጥሮስ ነዚ ኸገብር እዩ ተሓቲቱ።

ኣብዚ ዓመት ዝውድአሉ ከምኡ ሓዲስ ዓምት ኣብ ዝኣትወሉ ዘሎ እዋን እምብኣር **ናብቲ ዓሚቕ ባሕሪ ደርብዮ** ዝብላ ቃላት ንነፍሲ ወከፍ ክርስትያን ኣበናይ ክፍሊ ሕይወት ንሃሉ ብዘየገድስ፣ መጻዕዕታ ነቲ ተልእኮኣዊ ሓላፍነት ቤተ ክርስትያን ብምቕባል ክንገብር ዝግብኣና ዘዘኻኸራ ቃላት እየን። እዚ ኸኣ ነቶም ብዝተፈላለየ ምኽንያት እምነት ዘይብሎም ወይ ከኣ ነቶም ደስኪሎም ዘለዉ ክነበራብር፣ ነቶም ድኻታትን ዝላቕዩን ምብጻሕን ምሕጋዝን ከም ዝግብኣና ክንዝክር፣ ንትምህርቲ ወንጌል ብድፍረት ኣብ ህዝባዊ ቦታታትን ኣብ ፖሎቲካዊ ኩነታትን ክንምስክር ከም ዘሎና ዝነግር እዩ። ብርግጽ ኣብ ፖሎቲካዊ መዳይ ብቐሊል ኣብ ዘይተደለ ስምዒትን ርድኢትን ዝወስድ ስለ ዝኾነ ምስትውዓል ይሓትት። ፖሎቲካ ብቐሊል ኣብ ሓቀኛ ዘይኮነ መገዲ ወሲድካ ድላይካ ንምትግባር ዝጥቐሙሉ መጋበሪ ኸኸውን ይኸእል እዩ። እዚ ንብዙሓት ዘጋገ ስለ ዝኾነ ምስትውዓል ይሓትት። እምብኣር ከምቲ ጴጥሮስ ኣብዚ ተአምራታዊ ንብዙሓት ዓሳ ንምሓዝ ኣብ ዓሚቕ ክፍልማይ ክወርድ ዝነበሮ ንሕና እውን ምስ ኢየሱስ ብምትሕብባር ዓቢ ትአምራታዊ ምሓዝ ንብዙሓት ክንገብር ንኸእል ኢና።

ኣየኖት እዮም እቶም ዓመቕቲ ማያት ኣብ ሕይወትና? ኣየኖት ዓሳታት እዮም እቶም ክንሕዞም ዝግብኣና ግን ክንሕዞም ክንበጽሖም ዘይንኸእል ዘሎና? ሓደ/ንቲ ካብ እምነቱ ዝርሓቀ/ት ዘመድ? ቊጥዕ ኅረበት? ኣብ ቤተ ክርስትያን ኣብ ቅዳሴ፣ ኣብ ኑዛዜ፣ ምስ ካህን ብዝኾነ ምኽንያት ክሃረብ ዝደሊ. . . ሓደ ቀስ ኢልካ ብዛዕባ ሕማቕ ጠባያቱ ወይ ዝንባሌኡ ክትዛረቦ ዝደሊ፣ ክዕደም ክጽዋዕ ዝደለ ግለሰብ? እንታይ ዓይነት ሰባት እዮም እቶም ክንረኽቦም ክንቀርቦም ክኢልና ዘየሎና።

ሰባት ብብዙሕ ምኽንያት ካብ አምላክ ካብ ቤተ ክርስትያን ክርሕቑ ይኸእሉ እዮም። እንተ ኾነ ክቐርቡ ክምለሱ ሓገዝ የድልዮም። ክትምለስ ቀሊል ኣይ ኮነንን። እቲ ቐዳማይ ዝምለስ እቲ ሰብ ኣብ ልቡ ክምለስ ክውስን እንከሎ ጥራሕ እዩ። ነዚ ኣብነት ዝኾነና እቲ በታኒ ወዲ ኣብ ወንጌል ሉቃስ (15) እንረኽቦ እዩ። ንሱ ኣብቲ ሕሱም ቦታ ስቓይን ጥመትን ክሓስብ ከስተውዕል ምስ ጀመረ ኣብ ልቡ ኣትዩ ክርኢ ምስ ከኣለ ኣበሎኹ ኢሉ ክሕትት ጀሚሩ ኸዑ ጉዕዞ ንስሓ ጀሚሩ። ኣብ ውሽጡ ክኣቱ ክርኢ

ዝኸኣለ ሰብ መጀመርያ ዝገብራ ዕርቂ ምስ ኣምላኽን ሰብን እያ። ሙብዝሕትና እንሳቕ ኣብ ውሽጥና ስለ ዘይንኣቱ እዩ።

ኣብ ውሽጡ ክኣቱ ዘይክኣለ ሰብ ዘርእዮ ምልክታት፡

1. ንኣምላኽ ክርኢ ኣይክእልን እዩ፡ ንገዛእ ርእሱ እዩ ዝርኢ እዚ ኸኣ ዑረት መንፈስ ፈጢርሉ ኣነ ክብል ይነብር። ንቦታ ኣምላኽ ብድለቱን ብስምዒቱን ስለ ዝተክኦ ዳርጋ ኣብ ጸላም ከም ዝነብር እዩ።
2. ሓቂ ኣብኡ የላን። ንሱ ዝብሎን ዝገብሮን ጥራሕ እዩ ሓቂ፤ ካልኣት ዝብልዎን ዝገብርዎን ሓሶት እዩ። እዚ ኣብ ትዕቢት፣ ቅንኢ ሓሶት፣ ቂምታ ክፍኣት ወዘተ ይመርሖ ሽዑ ንርእሱ ተጸጊሙ ንኻልኣት ከጸግም ይርከብ።
3. ኣርሒቕኡ ይጠፍእ፤ ኣብ ዓዲ ጓና ክነብር ይመርጽ። ወገኑ ዘይኮኑ ዘፍትዉሉ ካልኣት ጓኖት እንተ ረኸበ ወይ ምስኦም እንተ ኾነ ይሕጎስ። ክምለስ ይኸብዶ ሽዑ ንጥፍኣት ንኸፍኣት ናተይ ኢሉ ይሕዞ እዩ ንርእሱ ኣጸጊሙ ንኻልኣት ጸገም ይኸውን።
4. ኣብ መንጎ ክፉእን ጽቡቕን ምፍላይ የጸግሞ። መንፈሳዊ ዑረት ስለ ዝመልኮ ንቅኑዕ ነገር ክገብር ይኸብዶ። ኣብ ሕልንኡ ሚዛን ሓቂ ስለ ዘጥፍኦ ክፉእ ቅኑዕ ኮይኑ ስለ ዝርኣዮ ኣብ ሓሶትን ክፍኣትን እናነበረ ዝተዓወተ ይመስሎ።

ኣብ ሓዲስ ዓመት ክትኣቱ እንከሎኻ እምብኣር ኣብ ውሽጢ ልብኻ ምእታው የድሊ። ንኣምላኽ ክትረክብ ከምኡ ክትዕወት ዘኸኣለካ እንኮ መገዲ ንሱ እዩ። ንሰግር ኣሎና ጌጋና ኃጢአትና ክፍኣትና ንድሕሪት ሓዲግና ንሓዲስ ዓመትና ምስ ኣምላኽ ንጀምሮ። ኣምላኽ ክትዕወቱ ንነገራትኩም ኣብቲ ዓሚቕ ፍቕረይ ደርብይዎ ይብለና ኣሎ። ከም ጴጥሮስ በረኸት እምላኽ ብምልኡ ክንለብስ ንኣምላኽና ንስማዕ ሽዑ ንዝሓለፈ ምሕረት ንዝመጽእ ከኣ በረኸት ኣምላኽ ክወርደና እዩ።

ኢየሱስ መድኃኒና ምድራዊ ሕይወቱን ኣገልግሎቱን ካብ ማርያምን ምስኣን እዩ ጀሚሮዎ። ኣብ ኩሉ ምስኡ ነራ። ኣብ መጨረሻ ኣብ መስቀል ክመውት እንከሎ ምስኡ ደው ኢላ ነራ። ማርያም ብዘይ ወዳ ዝነበረቶ ሕይወት ኣይነበራን በዚ ኸኣ ቀዳመይቲ ሓዋርያ ወዳ ንብላ። ኣብዚ ሓዲስ ዓመት ኣብ እንጅምረሉ እምብኣር ዓመትና ምስ ማርያም ንጀምሮ። ንሳ እዚኣ ኣደኹም ረዳኢትኩም መራሒትኩም ዑቕባኹም ኢሉ ባዕሉ ዝሃበና ፍልይቲ ኣደ እያ። ንሳ እውን ዓመትኩም ሰላም ፍቕሪ ዝመልኦ ክኾነልኩም ንሱ ወደይ ዝበለኩም ግበሩ ትብለና ኣላ። ፍቁራት መፍቅርቲ ኣምላኽ ዘመና ክቕየር ሰላም ምሕረት ኣብ ኩሉ ክወርድ ብምሉእ ልብና ኣብ ኢየሱስን ማርያምን ንመለስ ነዚ ኸኣ የብቅዓና።

ርሑስ ሓዲሽ ዓመትን ቅዱስ ዮሐንስን ይግበረልና።

ኣባ ንጉሠ ፍሥሓ